

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவர்யோ மே ஸந்நித₄த்தாம் ஸத₃ா ஹ்ருதி₃ ||

திருமங்கையாழ்வார் அருளிச்செய்த

|| போதலர்ந்த ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ போதலர்ந்த ॥

திருத்தேவனார் தொகை

‡போதலர்ந்த பொழில் சோலைப்* புறம் எங்கும் பொரு திரைகள்*
தாதுதிர வந்தலைக்கும்* தட மண்ணித் தென் கரைமேல்*
மாதவன் தான் உறையும் இடம்* வயல் நாங்கை* வரி வண்டு
தேதெனவென்றிசை பாடும்* திருத்தேவனார் தொகையே (1)

யாவருமாய் யாவையுமாய்* எழில் வேதப் பொருள்களுமாய்*
மூவருமாய் முதலாய்* மூர்த்தி அமர்ந்துறையும் இடம்*
மா வரும் திண் படை மன்னை* வென்றி கொள்வார் மன்னு நாங்கை*
தேவரும் சென்றிறைஞ்சு பொழில்* திருத்தேவனார் தொகையே (2)

வா நாடும் மண் நாடும்* மற்றுள்ள பல் உயிரும்*
தானாய எம் பெருமான்* தலைவன் அமர்ந்துறையும் இடம்*
ஆனாத பெருஞ்செல்வத்து* அரு மறையோர் நாங்கை தன்னுள்*
தேன் ஆரும் மலர் பொழில் சூழ்* திருத்தேவனார் தொகையே (3)

இந்திரனும் இமையவரும்* முனிவர்களும் எழில் அமைந்த*
சந்த மலர்ச் சதுமுகனும்* கதிரவனும் சந்திரனும்*
எந்தை! எமக்கருள் என நின்று* அருளும் இடம் எழில் நாங்கை*
சந்தர நல் பொழில் புடை சூழ்* திருத்தேவனார் தொகையே (4)

அண்டமும் இவ்வலை கடலும்* அவனிகளும் குல வரையும்*
உண்ட பிரான் உறையும் இடம்* ஒளி மணி சந்தகில் கனகம்*
தெண் திரைகள் வரத் திரட்டும்* திகழ் மண்ணித் தென் கரைமேல்*
திண் திறலார் பயில் நாங்கைத்* திருத்தேவனார் தொகையே (5)

ஞாலம் எல்லாம் அமுது செய்து* நான்மறையும் தொடராத*
பாலகனாய் ஆலிலையில்* பள்ளி கொள்ளும் பரமன் இடம்*
சாலி வளம் பெருகி வரும்* தட மண்ணித் தென் கரைமேல்*
சேல் உகளும் வயல் நாங்கைத்* திருத்தேவனார் தொகையே (6)

ஓடாத வாளரியின்* உருவாகி இரணியனை*
 வாடாத வள் உகிரால்* பிளந்தளைந்த மாலதிடம்*
 ஏடேறு பெருஞ்செல்வத்து* எழில் மறையோர் நாங்கை தன்னுள்*
 சேடேறு பொழில் தழுவு* திருத்தேவனார் தொகையே (7)

வார் ஆரும் இளங்கொங்கை* மைதிலியை மணம் புணர்வான்*
 கார் ஆர் திண் சிலை இறுத்த* தனிக் காளை கருதும் இடம்*
 ஏர் ஆரும் பெருஞ்செல்வத்து* எழில் மறையோர் நாங்கை தன்னுள்*
 சீர் ஆரும் மலர் பொழில் சூழ்* திருத்தேவனார் தொகையே (8)

கும்ப மிகு மத யானை* பாகனொடும் குலைந்து விழ*
 கொம்பதனைப் பறித்தெறிந்த* கூத்தன் அமர்ந்துறையும் இடம்*
 வம்பவிழும் செண்பகத்தின்* மணம் கமழும் நாங்கை தன்னுள்*
 செம்பொன் மதிள் பொழில் புடை சூழ்* திருத்தேவனார்
 தொகையே (9)

‡கார் ஆர்ந்த திருமேனிக்* கண்ணன் அமர்ந்துறையும் இடம்*
 சீர் ஆர்ந்த பொழில் நாங்கைத்* திருத்தேவனார் தொகைமேல்*
 கூர் ஆர்ந்த வேல் கலியன்* கூறு தமிழ் பத்தும் வல்லார்*
 எர் ஆர்ந்த வைகுந்தத்து* இமையவரோடிருப்பாரே (10)

|| திருமங்கையாழ்வார் திருவடிகளே சரணம் ||